

Kipindji kya : 8. Kwilekena kwa kulangwila kwa bane Isalele na kwa mwina kukumiina kwi lelo.

Binobino tatukidi mu kotalula kwilekena kwa kulangwila kwa bane Isalele mwi ebuku dikulu na kwa bane kukumiina bu byabidi bileshibwe mu kilombeno kipya. Atukamono'shi kwi kushintuluka pankatshi pa mwiya ubadi upebwe kwi bane Isalele na byabya abitungu'shi bimwekibwe binobino mu tukongye twa bane kukumiina. Kwiwisha ku mulongo kwi lelo akumweneka patoka.

Nshibo : Misuusa bungi kini myanda ibaadi ishintulukye ! Isalele baadi mutambule miya bwa kwibaka nshibo y'epema mubaadi bwa'shi Efile-Mukulu afumankane nabo. Kunyima kubafikile tempelo a Solomoni na angi aalondo. Anka batumiibwa, tabaleshe sunga kufunda mwanda wa nshibo pa bupeenka. Bibaadi bifwamisheene bisumanga, kishima akitukila mu Kingidiki « ecclesia » akipatuula'shi « *bano bayitanyinibwe* » kakongye sunga'shi (Kipwilo).

Abimweneka'shi ku kimbangilo kyakya kipaso kya kwibunga kushi kufundjibwe kubaadi kwa mafuku apeela na kwakwa kwibunga takubaadi kwi abuula na kulangwila kulumbuulwe mu tempelo, Anka kwakwa kwibunga kushi kufundjibwe kubafikile bu mbangilo a taalo a myanda yitudibwe bwa kakongye k'Efile-Mukulu. Efile-Mukulu Baadi afumankana nabo pa babaadi abebungu. Mutumibwe Mpolo pafundjila bane kolente ebalungula'shi: « *Anwe ... nwi Ebalala di'Efile-Mukulu* » 1Bane Kolente 3:9. Afundjila dingi kakongye kaku Efeso: « *Nwibayibakiibwe pa kibangilo kya batumibwe na batemuki, Yesu Kilisto nabeene ni mwikale ebwe dikata dya mwipaka, mwadi'ye lwibako looso, luludikwe kalolo kumune, alukamina bwa kwikala ntempelo e selele mu Fumu; mwadi'ye, anwe namu, nwibeebakiibwe kumune, mwanda wa kwikala kishaleelo ki' Efile-Mukulu mu Kikudi* ». Bane Efeso 2:20-22. Mutumibwe Mpyele Ebileesha Patooka: « *Anwe banabeene namu, bu mabwe aatala ebakibwe ku shibo ya mu Kikudi, mulambu wi selele mwanda wa kulambula milambu ya mu Kikudi ayisepelesha Efile-Mukulu mu Yesu Kilisto* » 1 Mpyele 2:5. Patwibungu, nshibo yina [mufubo] suunga kepatshila kakata pa mwanda wa tubingilo twibungi; anka tubapete kishingatshilo kya mwi Ebuku akileshe shi nshibo ina makasa. Mpolo baadi musangane kisaka kya bantu babaadi abatshini Efile-Mukulu mu bwipi a Kalunga ka meema a ku fidipi. Byabya tubapushishe abakula mwanda wa kisaka kya bane kukumiina ba bebunganga « *mushi mwa mutshi* ». **Kwiwisha** kutukiile munkatshi mwa kwakwa kwibunga: **Kilisto** n'aye ebu kina mwanda kya kwibunga: mu **Kifulo kyaye**.

Kipaso kya kwibunga: Muyile kipaso kya kwibunga abimweneka'shi apebuungu bane kukumiina, bibaadi bipaso bilekeene, kushi kukita muyile bibakitanga bane Isalele, kipaso kya milambu y'Efile-Mukulu yoso, suunga'shi mafuku a bisaka na bingi bipaso. Kikudi-E-Selele kibaadi kishale mwi bane kukumiina, Yoano 14:16, Mikitshino 2:3-4 na kingi kina mifubo « *Anka apakafiki Kikudi ki'eyendo, akenukunkusha mwiendo dyoso* » Yoano 16:13 na « *aye wini akantumbisha na akenulungula kyanka* » Yoano 16:14. Kipaso akimweneka kya kwibunga kwa bane Isalele kubaadi kushimiine na kina mwanda kwakyo; na kwiwisha kwa kwibunga mwishina dya Fumu Yesu mu matalwa a Kikudi-E-

Selele; kubafikile eyendo bu ma tambula a kumpala a bena kukumiina. Na dingi, kwiwisha kwa bino bintu kubaadi mu kukiila mu malambukishi a Mutumiibwe Mpolo ku mukanda waye wa kwibedi kwi Bena Kolente.

Bungi bwa bantu abebungu tabi na kepatshila nya, anka penda kina mwanda kya kwibunga, Fumu nabeene alesha kepatshilo ka kwibunga mu Mateo 18:20 « *Mwanda kwakwa kwi babidi suunga basatu bebungye mwishina dyande, ami ne munkatshi mwabo* ». Kwakwa kwibunga mu kwiwisha akutungu kwikale: « *Mwishina dyande* ». Na matalwa a Fumu, bwa kwikala bashimishe kupetekyelwa kwaye. Atumono ku fudilo shi bintu byoso bilondeene milongo muyile bifundwe na'shi yingi myanda itale kwikala na bintu mu kwibunga tabina mbalo.

Bu tshite mwakwadi: Efile-Mukulu baadi adidi kwikala na mwilo wi bu waye. Abalahama baadi bwa kufika bu mwilo, na mwilo pa nsega ubabangile kufika na Yakobo bwa kufika bu kisamba dya Isalele. Efile-Mukulu kulungula Mose ku mwengye'shi: « *Pushangayi! Su nwakokyela eyi dyande, na su nwalama kilombeeno kyande, byabya anukekala mwilo wande munkatshi mwa miilo yooso bantu booso be pa nsenga mbande ank'anwe anukekala mwilo wandji mwilamwine, wa kunfubila'mi Fumu enu bu ba tshite bakwidi* » Kikatukilo, [Efilu] 19:5-6 mwilo tawubaadi wufukye mu kyakya kipindji, mwanda wa kubofula kwabo, kisamba kipa bwakyo kya ba Tshite bakwidi kibaadi kitudibwe muyile miya y'Efile-Mukulu; tabibaadi bibofule muntu oso kwifumbwila pa bupenka peepi n'Efile-Mukulu.

Patufiki mu mwanda upya « *mbidi yimune* », tubapu kumona bipatulwilo bya Mpyele: « *Anwe banabeene namu, bu mabwe aatala ebakibwe ku **shibo ya mu Kikudi**, mulambu wi selele mwanda wa kulambula milambu ya mu Kikudi ayisepelesha Efile-Mukulu mu Yesu kilisto* ». 1 Mpyele 2: 5. Mpyele atungunuka na kuleesha'shi: « *Anka anwe, nwi kifuko kisangulwe, bu Tshite bwa bufumu, Ewumbo di selele, mwilo udiibwe, mwanda wa'shi nuleshe mwikeelo wibuwa wa yawa benwitanyine byakukatuka ku mufito nkwenda kwitaata dyaye dikalabale* ». 1 Mpyele 2:9. Byabya, atumono kina mwanda kya kwibeedi kya bu Tshite mwakwidi kibaadi kikubaswe mu « *mbidi yimune* », kina mbidi kyoso kya ku ino mbidi kii bu Tshite mwakwidi eselele, na mupebwe bukome bwa kulangwila Fumu. Mufubo wa bakwetu balume na bakashi awukekala wilekeene mu kakongye, bakwetu balume, abakula mwishina dya kakongye koso, naa bena bushito bwa kulangwila mu kipaso akipushika kukiila mu nteko na mu kukankamika. Bakwetu bakashi namu abalangwila, anka mu kipaso kya kuwumiina mu kakongye; malango suunga bukwashi bwa bakwetu balume sunga bakashi byoso bi mu mulongo umunenka kwi Fumu. Kina mbidi kyoso kibu Tshite mwakwidi a mu **bu Fumu** bwakulungula ntombo ya Fumu kwi bangi; kina mbidi kyoso kina kyakyo kipaso na bukome bwa kupalakasha mukandu wi buwa kwi bamwifunyeshe na kwikala na muwa wa bu kamoni, na'shi Fumu baadi mwipaane nabeene bwetu.

Bitapilo: muyile nkuku-nkuku ya bena Isalele, bitapilo bibaadi abipebwa misuusa yooso kwi Efile-Mukulu. Bebileshe Patooka mu Esambi dipya, bitapilo bibaadi abitungu kutusha. Bibaadi bishintulukye.

Mufundji a mukanda wa Bena Ebelele alesha kalolo. Bitapilo bibadi bu kikitshino « *Anka mu byabya [bitapilo] mwi kitentekyesho kya milwisho ku kipwa kyoso* » Bena Ebelele 10:3. Tabibaadi bwa kukatusha milwisho nya. Kukiila ku lufu, Kilisto, « *Anka uno'ye, pakulambula kitapilo kimune ku mwanda wa milwisho, bapu kushaala losoo ku mboko ibalume y'Efile-Mukulu* ». Dingi Efile-Mukulu balayile'shi: « *Na ntanantentekyeshe dingi'ni milwisho yaabo sunga bilubilo byabo* » Anka ntumbo ikale kwatudi: « *kutala, kwakwa kwikulekyeelwa kwa bino bintu, takwi milambu dingi wa mulwisho nya* » Bena Ebelele 10:12-18. Akibadya kwikala kibuwa nkini? Abitapilo kini bibatudya kutusha namu leelo? « *Byabya tulambuleeyi, kushii kukooka kitapilo kya lutumbu kwi Efile-Mukulu, kwadi'ye, kwamba'shi kikuba kya milomo yeetu ayitemuna eshina dyaye* » Bena Ebelele 13:15. Byabya bitapilo bibuwa na bi bulungantu.

Ingi mitwe ya myanda: Takwi kulesha akumweneka patooka mu Esambi dipya muyile kipaso kya kufwala suunga bilamba ba kulangwila bu bibabidi na ba tshite mwakwidi mu kilombeeno kikulu. Tabitungu twakala na kapungakani mu kupetekyelwa kwa yawa emukatshi mwetu na atwibungiila namu kupetekyelwa kwaye nyi kwatudi bemane na twikwanka. Twi buwumune mu mbidi yimune; takwi kipaso akitungu bwa shibo, takwi bitungo bilekene bwa kwibunga kwetu, anka abitungu kwikale myanda ayilondeena milongo kushii kafutakani. Twina Kikudi-E-Selele bwa kwitukunkusha mu bikitshino byoso, twibafikye bu ba Tshite bakwidi pa mwanda wa kulombasha mifubo yooso ikele yifundwe kunyima mu kipindji ki kunundu kya bu « *Tshite mwakwidi* » byabya byoso anka bwa ntumbo ya Fumu. Kwiyisha kwi bya'shi, muntu oso mukumbeene kwikala but shite mwakwidi na kutumika uno mufubo wa bu Tshite mwakwidi pa kutuula lukupilo lwaye mwi Fumu Yesu bu mupashi.

Takwi muulo ukampanda awutungu atwe kutusha nya. Takwi kintu kya kukita bwa kutumiika uno mufubo, suunga kupela matalwa akampanda a bu muntu pa mwanda wa uno mufubo. (Bu abikitshi ba tshite mwakwidi ba bena Catholique bu kilesheho). Bifundwe abileesha bipaso bipatoka na bipelepela bwa bisangilo bya mu kakongye, bi na kitako mu kifulo na mupashi, na mwabi ukata! Patwibungu pamune mu kyakya kipaso, atutambuka mu'etaata dya Kilombeeno kipya. Oolo! Ku kibangilo, Atumono konko ayituku mu myanda ibungi, bi muloo pakumona bukunkushi bwa Kikudi-E-Selele mu kakongye, ku mbangilo na kutala na kulama bifundwe bwa kwitukwasha atwe boso. Efile-Mukulu betupeele Eyi dyaye pa mwanda wa kwitukwasha mu kakongye, mu bifuko byetu, na mu ntambukilo yetu ya mafuku oso na bwa'shi tukankamane apetufikila myanda ilekeene. Byabya twina lukalo lwa kutambuka mu'etaata dya Kilombeeno kipya.

**Kino kipindji kya kano kakanda kya : 8 Kyaluulwe mu Kisongye mu Kabinda, mweshi wa Kanaka mu
kipwa kya 2025 kwi bakwetu bano : Arthur NYINDU ASSANI, Ivon KILUBA KIBAMBE na Esther
KIMANKINDA YANGONGO.**